



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 41 /ທຫລ
ນະຄອນຫຼວງວຽງຈັນ, ວັນທີ 19 ມັງກອນ 2026

ຂໍ້ຕົກລົງ
ວ່າດ້ວຍສັນຍາ ຊື້ ຂາຍ ຝາກເງິນຕາຕ່າງປະເທດ

- ອີງຕາມ ກົດໝາຍວ່າດ້ວຍທະນາຄານແຫ່ງ ສປປ ລາວ ສະບັບເລກທີ 66/ສພຊ, ລົງວັນທີ 11 ທັນວາ 2024;
- ອີງຕາມ ກົດໝາຍວ່າດ້ວຍການຄຸ້ມຄອງເງິນຕາຕ່າງປະເທດ ສະບັບເລກທີ 15/ສພຊ, ລົງວັນທີ 07 ກໍລະກົດ 2022;
- ອີງຕາມ ການຄົ້ນຄວ້າຂອງກົມນະໂຍບາຍເງິນຕາ ໂດຍສົມທົບກັບພາກສ່ວນທີ່ກ່ຽວຂ້ອງ.

ຜູ້ວ່າການ ອອກຂໍ້ຕົກລົງ:

ໝວດທີ 1
ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບສັນຍາ ຊື້ ຂາຍ ຝາກເງິນຕາຕ່າງປະເທດ ເພື່ອເປັນເຄື່ອງມືນະໂຍບາຍເງິນຕາ ທີ່ມີປະສິດທິພາບ ແລະ ປະສິດທິຜົນ ແນໃສ່ຮັກສາສະຖຽນລະພາບທາງດ້ານເງິນຕາ ແລະ ຄວາມໝັ້ນຄົງຂອງທະນາຄານທຸລະກິດ.

ມາດຕາ 2 ສັນຍາ ຊື້ ຂາຍ ຝາກເງິນຕາຕ່າງປະເທດ

ສັນຍາ ຊື້ ຂາຍ ຝາກເງິນຕາຕ່າງປະເທດ (Swap) ແມ່ນ ການຕົກລົງລະຫວ່າງຄູ່ສັນຍາ ໃນການ ຊື້ ຂາຍ ຝາກເງິນຕາຕ່າງປະເທດ ສະກຸນໃດໜຶ່ງ ກັບ ສະກຸນເງິນກີບ ຕາມອັດຕາແລກປ່ຽນທັນທີ ແລະ ຄູ່ສັນຍາ ຕ້ອງ ຊື້ ຫຼື ຂາຍ ເງິນຕາຕ່າງປະເທດດັ່ງກ່າວຄືນ ໃນວັນຄົບສັນຍາ ຕາມອັດຕາແລກປ່ຽນ ຫຼື ອັດຕາຄອກເບ້ຍ ທີ່ໄດ້ກຳນົດໄວ້ ໃນສັນຍາ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ອັດຕາແລກປ່ຽນທັນທີ (Spot Rate) ໝາຍເຖິງ ອັດຕາແລກປ່ຽນ ຂອງວັນຕົກລົງ ຊື້ ຂາຍ ເງິນຕາຕ່າງປະເທດ (Trade Date);
2. ອັດຕາແລກປ່ຽນລ່ວງໜ້າ (Forward Rate) ໝາຍເຖິງ ອັດຕາແລກປ່ຽນ ຂອງວັນ ຊື້ ຂາຍ ເງິນຕາຕ່າງປະເທດ ໃນອະນາຄົດ;
3. ສ່ວນຕ່າງອັດຕາແລກປ່ຽນລ່ວງໜ້າ (Swap Point) ໝາຍເຖິງ ສ່ວນຕ່າງ ລະຫວ່າງ ອັດຕາແລກປ່ຽນລ່ວງໜ້າ ແລະ ອັດຕາແລກປ່ຽນທັນທີ;
4. ວັນເລີ່ມສັນຍາ (Initial Date) ໝາຍເຖິງ ວັນທີ່ຄູ່ສັນຍາ ຕົກລົງກຳນົດກ່ຽວກັບກິນໄກ ແລະ ເງື່ອນໄຂ ໃນການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງກັນ;
5. ວັນຄົບສັນຍາ (Maturity Date) ໝາຍເຖິງ ວັນທີ່ສັນຍາ ຊື້ ຂາຍ ຝາກເງິນຕາຕ່າງປະເທດ ຄົບກຳນົດ ທີ່ຕ້ອງຊຳລະ ຊຶ່ງຄູ່ສັນຍາ ຕ້ອງປະຕິບັດຕາມກິນໄກ ແລະ ເງື່ອນໄຂ ທີ່ໄດ້ຕົກລົງກັນໃນວັນເລີ່ມສັນຍາ;
6. ວັນສົ່ງມອບເງິນ (Settlement Date) ໝາຍເຖິງ ວັນທີ່ຄູ່ສັນຍາ ຕ້ອງຊຳລະເງິນ ຕາມທີ່ໄດ້ຕົກລົງ ກັນ ໃນວັນເລີ່ມສັນຍາ ແລະ ວັນຄົບສັນຍາ.

ມາດຕາ 4 ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບກົມພາຍໃນ ທຫລ, ທະນາຄານທຸລະກິດ ແລະ ລູກຄ້າ ທີ່ເຄື່ອນໄຫວ ກ່ຽວຂ້ອງກັບສັນຍາ ຊື້ ຂາຍ ຝາກເງິນຕາຕ່າງປະເທດ.

ໝວດທີ 2

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ

ມາດຕາ 5 ປະເພດສັນຍາ ຊື້ ຂາຍ ຝາກເງິນຕາຕ່າງປະເທດ

ສັນຍາ ຊື້ ຂາຍ ຝາກເງິນຕາຕ່າງປະເທດ ມີ ສອງ ປະເພດ ດັ່ງນີ້:

1. ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາແລກປ່ຽນ (FX Swap);
2. ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາດອກເບ້ຍ (Cross Currency Swap).


ມາດຕາ 6 ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາແລກປ່ຽນ

ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາແລກປ່ຽນ ມີ ສອງ ປະເພດ ດັ່ງນີ້:

1. ສັນຍາ ຊື້ ຝາກເງິນຕາຕ່າງປະເທດ ຂາຍເງິນກີບ ດ້ວຍອັດຕາແລກປ່ຽນທັນທີ ໃນວັນເລີ່ມສັນຍາ ແລະ ອັດຕາແລກປ່ຽນລ່ວງໜ້າ ໃນວັນຄົບສັນຍາ;
2. ສັນຍາ ຂາຍຝາກເງິນຕາຕ່າງປະເທດ ຊື້ເງິນກີບ ດ້ວຍອັດຕາແລກປ່ຽນທັນທີ ໃນວັນເລີ່ມສັນຍາ ແລະ ອັດຕາແລກປ່ຽນລ່ວງໜ້າ ໃນວັນຄົບສັນຍາ.

ມາດຕາ 7 ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາດອກເບ້ຍ

ສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາດອກເບ້ຍ ມີ ສອງ ປະເພດ ດັ່ງນີ້:



1. ສັນຍາ ຊື້ຝາກເງິນຕາຕ່າງປະເທດ ຂາຍເງິນກີບ ຊຶ່ງແມ່ນ ການຕົກລົງຊຳລະດອກເບ້ຍເງິນຕາຕ່າງປະເທດ ແລະ ຮັບດອກເບ້ຍເງິນກີບ ຕາມອັດຕາດອກເບ້ຍທີ່ໄດ້ຕົກລົງກັນໄວ້ໃນວັນເລີ່ມສັນຍາ ໂດຍໃນວັນຄົບສັນຍາ ຕ້ອງຊຳລະຄືນເງິນຕາຕ່າງປະເທດ ຊຶ່ງເງິນກີບ ພ້ອມທັງຊຳລະດອກເບ້ຍເງິນຕາຕ່າງປະເທດ ແລະ ຮັບດອກເບ້ຍເງິນກີບ ຕາມທີ່ໄດ້ຕົກລົງກັນໄວ້ໃນສັນຍາ;

2. ສັນຍາ ຂາຍຝາກເງິນຕາຕ່າງປະເທດ ຊຶ່ງເງິນກີບ ຊຶ່ງແມ່ນ ການຕົກລົງຊຳລະດອກເບ້ຍເງິນກີບ ແລະ ຮັບດອກເບ້ຍເງິນຕາຕ່າງປະເທດ ຕາມອັດຕາດອກເບ້ຍທີ່ໄດ້ຕົກລົງກັນໄວ້ໃນວັນເລີ່ມສັນຍາ ໂດຍໃນວັນຄົບສັນຍາ ຕ້ອງຊຳລະຄືນເງິນກີບ ຊຶ່ງເງິນຕາຕ່າງປະເທດ ພ້ອມທັງຊຳລະດອກເບ້ຍເງິນກີບ ແລະ ຮັບດອກເບ້ຍເງິນຕາຕ່າງປະເທດ ຕາມທີ່ໄດ້ຕົກລົງກັນໄວ້ໃນສັນຍາ.

ມາດຕາ 8 ຄູ່ສັນຍາ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີ ສາມ ຄູ່ສັນຍາ ດັ່ງນີ້:

1. ທຫລ ກັບ ທະນາຄານທຸລະກິດ;
2. ທະນາຄານທຸລະກິດດ້ວຍກັນ;
3. ທະນາຄານທຸລະກິດ ກັບ ລູກຄ້າ.

ມາດຕາ 9 ເປົ້າໝາຍການດຳເນີນທຸລະກຳ

ເປົ້າໝາຍຂອງການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີດັ່ງນີ້:

1. ປ້ອງກັນຄວາມສ່ຽງດ້ານອັດຕາແລກປ່ຽນໄລຍະສັ້ນ;
2. ບໍລິຫານຄວາມສ່ຽງດ້ານສະພາບຄ່ອງໄລຍະສັ້ນ;
3. ບໍລິຫານທຶນ.

ມາດຕາ 10 ຊ່ອງທາງການດຳເນີນທຸລະກຳ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ສາມາດດຳເນີນຜ່ານຊ່ອງທາງ ດັ່ງນີ້:

1. ຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ສຳລັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ ແລະ ທະນາຄານທຸລະກິດດ້ວຍກັນ;
2. ການຕົກລົງໂດຍກົງຂອງສອງຝ່າຍ (Over the Counter) ສຳລັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ ແລະ ທະນາຄານທຸລະກິດດ້ວຍກັນ;
3. ຊ່ອງທາງອື່ນ ຕາມການກຳນົດຂອງທະນາຄານທຸລະກິດ ສຳລັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດ ກັບ ລູກຄ້າ.

ສຳລັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ ແລະ ທະນາຄານທຸລະກິດ ກັບ ລູກຄ້າ ຜ່ານຊ່ອງທາງທີ່ໄດ້ກຳນົດໄວ້ໃນຂໍ້ 2 ແລະ 3 ຂອງມາດຕານີ້. ພາຍຫຼັງສຳເລັດການດຳເນີນທຸລະກຳແລ້ວ ທະນາຄານທຸລະກິດ ຕ້ອງລາຍງານການດຳເນີນທຸລະກຳດັ່ງກ່າວ ໃຫ້ ທຫລ.

ມາດຕາ 11 ຄູ່ສະກຸນເງິນ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ຕ້ອງເປັນຄູ່ສະກຸນເງິນກີບ ກັບ ສະກຸນເງິນຕາຕ່າງປະເທດໃດໜຶ່ງ ເປັນຕົ້ນ ໂດລາສະຫະລັດ, ບາດ, ຢວນ ຫຼື ສະກຸນເງິນອື່ນ ຕາມການກຳນົດຂອງ ທຫລ.

ມາດຕາ 12 ອັດຕາແລກປ່ຽນ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາແລກປ່ຽນ ກຳນົດບົນຜືນຖານ ນະໂຍບາຍອັດຕາແລກປ່ຽນຂອງ ທຫລ ແລະ ກຳນົດຕາມປະເພດສັນຍາ ຊື້ ຂາຍ ຝາກເງິນຕາຕ່າງປະເທດ ດັ່ງນີ້:

1. ອັດຕາແລກປ່ຽນ ສຳລັບສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາແລກປ່ຽນ:

1.1. ອັດຕາແລກປ່ຽນໃນວັນເລີ່ມສັນຍາ ໃຫ້ນຳໃຊ້ອັດຕາແລກປ່ຽນທັນທີ ຕາມລະບຽບການກ່ຽວ ກັບການກຳນົດອັດຕາແລກປ່ຽນຂອງ ທຫລ;

1.2. ອັດຕາແລກປ່ຽນໃນວັນຄົບສັນຍາ ໃຫ້ນຳໃຊ້ອັດຕາແລກປ່ຽນລ່ວງໜ້າ ຊຶ່ງເທົ່າກັບຜົນບວກ ລະຫວ່າງ ອັດຕາແລກປ່ຽນທັນທີ ກັບ ສ່ວນຕ່າງອັດຕາແລກປ່ຽນລ່ວງໜ້າ ທີ່ ທຫລ ກຳນົດ. ອັດຕາແລກປ່ຽນ ລ່ວງໜ້າ ຕ້ອງຄິດໄລ່ ແລະ ກຳນົດໃນວັນເລີ່ມສັນຍາ ຊຶ່ງສາມາດກຳນົດສູງກວ່າ ຫຼື ຕ່ຳກວ່າ ຂອບອັດຕາແລກ ປ່ຽນທັນທີ ໃນວັນຄົບສັນຍາ.

2. ອັດຕາແລກປ່ຽນ ສຳລັບສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາດອກເບ້ຍ ໃນ ວັນເລີ່ມສັນຍາ ແລະ ວັນຄົບສັນຍາ ໃຫ້ນຳໃຊ້ອັດຕາແລກປ່ຽນທັນທີ ທີ່ກຳນົດຄົງທີ່ໃນວັນເລີ່ມສັນຍາ.

ມາດຕາ 13 ອັດຕາດອກເບ້ຍ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ດ້ວຍອັດຕາດອກເບ້ຍ ກຳນົດບົນຜືນຖານ ນະໂຍບາຍອັດຕາດອກເບ້ຍ ສະກຸນເງິນກີບ ແລະ ສະກຸນເງິນຕາຕ່າງປະເທດ ຕາມການກຳນົດຂອງ ທຫລ.

ມາດຕາ 14 ໄລຍະເວລາຂອງສັນຍາ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີກຳນົດເວລາ ບໍ່ເກີນ ໜຶ່ງປີ ຊຶ່ງໃນແຕ່ ລະສັນຍາ ໃຫ້ກຳນົດໄລຍະເວລາເປັນ ເຈັດວັນ, ສິບສີ່ວັນ, ໜຶ່ງເດືອນ, ສາມເດືອນ, ຫົກເດືອນ, ເກົ້າເດືອນ ແລະ ໜຶ່ງປີ. ໃນນັ້ນ, ທະນາຄານທຸລະກິດ ຕ້ອງກຳນົດລະບຽບການພາຍໃນຂອງຕົນ ກ່ຽວກັບໄລຍະເວລາຂອງ ສັນຍາ ຊື້ ຂາຍ ຝາກເງິນຕາຕ່າງປະເທດ ເພື່ອເປັນບ່ອນອີງໃນການຈັດຕັ້ງປະຕິບັດ.

ມາດຕາ 15 ການປ່ຽນແປງ ແລະ ຍົກເລີກ ສັນຍາ

ສັນຍາ ຊື້ ຂາຍ ຝາກເງິນຕາຕ່າງປະເທດ ອາດຖືກປ່ຽນແປງ ແລະ ຍົກເລີກ ຕາມການຕົກລົງເຫັນດີ ຂອງຄູ່ສັນຍາ. ໃນການປ່ຽນແປງ ແລະ ຍົກເລີກ ສັນຍາ ຊື້ ຂາຍ ຝາກເງິນຕາຕ່າງປະເທດ ຜູ້ສະເໜີປ່ຽນແປງ ຫຼື ຍົກເລີກ ສັນຍາດັ່ງກ່າວ ຕ້ອງເສຍຄ່າທຳນຽມໃຫ້ຄູ່ສັນຍາອີກຝ່າຍໜຶ່ງ ດັ່ງນີ້:

1. ຄ່າທຳນຽມການປ່ຽນແປງສັນຍາ ຈຳນວນ ໜຶ່ງລ້ານ ກີບ ຕໍ່ຄັ້ງ;

2. ຄ່າທຳນຽມການຍົກເລີກສັນຍາ ຈຳນວນ ສອງສ່ວນຮ້ອຍ ຂອງວິງເງິນຕາຕ່າງປະເທດ ທຽບເທົ່າເງິນກີບ.

ໝວດທີ 3

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ
ລະຫວ່າງ ທະນາຄານແຫ່ງ ສປປ ລາວ ກັບ ທະນາຄານທຸລະກິດ

ມາດຕາ 16 ເງື່ອນໄຂການດຳເນີນທຸລະກຳ

ທຫລ ຝຶຈາລະນາດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທະນາຄານທຸລະກິດ ທີ່ ມີເງື່ອນໄຂ ດັ່ງນີ້:

1. ເປັນສະມາຊິກຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ;
2. ມີວົງເງິນສະກຸນທີ່ຈະນຳໃຊ້ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ຢູ່ບັນຊີເງິນຝາກທີ່ເປີດໄວ້ນຳກົມບໍລິການທະນາຄານ ຢ່າງພຽງພໍ;
3. ເຄີຍສະເໜີຂໍດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ຢູ່ຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ມາກ່ອນ ແຕ່ບໍ່ສຳເລັດ;
4. ມີເປົ້າໝາຍການດຳເນີນທຸລະກຳ ຕາມທີ່ໄດ້ກຳນົດໄວ້ໃນມາດຕາ 9 ຂອງຂໍ້ຕົກລົງສະບັບນີ້ ພ້ອມທັງສາມາດສະໜອງເອກະສານ ແລະ ຂໍ້ມູນທີ່ກ່ຽວຂ້ອງ ຕາມການກຳນົດຂອງ ທຫລ;
5. ເງື່ອນໄຂອື່ນ ຕາມການກຳນົດຂອງ ທຫລ.

ມາດຕາ 17 ວົງເງິນຕຳສຸດໃນການດຳເນີນທຸລະກຳ

ໃນການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີວົງເງິນຕຳສຸດຕໍ່ທຸລະກຳ ດັ່ງນີ້:

1. ສະກຸນເງິນໂດລາສະຫະລັດ: ຈຳນວນ ໜຶ່ງແສນ ໂດລາສະຫະລັດ;
2. ສະກຸນເງິນບາດ: ຈຳນວນ ຫ້າລ້ານ ບາດ;
3. ສະກຸນເງິນຢວນ: ຈຳນວນ ຫ້າລ້ານ ຢວນ;
4. ສະກຸນເງິນອື່ນ: ຈຳນວນທຽບເທົ່າ ໜຶ່ງແສນ ໂດລາສະຫະລັດ.

ມາດຕາ 18 ວັນ ແລະ ເວລາ ໃນການດຳເນີນທຸລະກຳ

ທຫລ ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທະນາຄານທຸລະກິດ ໃນທຸກວັນ ລັດຖະການ ແຕ່ເວລາ 08:30 ເຖິງ 15:30 ໂມງ ຫຼື ຕາມແຈ້ງການຂອງ ທຫລ.


ມາດຕາ 19 ສິດການອະນຸມັດທຸລະກຳ

ສິດການອະນຸມັດທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີດັ່ງນີ້:

1. ຜູ້ວ່າການ: ຈຳນວນ ຊາວລ້ານ ໂດລາສະຫະລັດຂຶ້ນໄປ ຫຼື ທຽບເທົ່າ ຕໍ່ທຸລະກຳ;
2. ຮອງຜູ້ວ່າການ: ຈຳນວນ ຫຼາຍກວ່າ ສິບລ້ານ ຫາ ຈຳນວນຕໍ່າກວ່າ ຊາວລ້ານ ໂດລາສະຫະລັດ ຫຼື ທຽບເທົ່າ ຕໍ່ທຸລະກຳ;
3. ຄະນະກົມບໍລິການທະນາຄານ ຫຼື ຜູ້ທີ່ໄດ້ຮັບການມອບສິດຈາກຄະນະຜູ້ວ່າການ: ຈຳນວນ ສິບລ້ານ ໂດລາສະຫະລັດລົງມາ ຫຼື ທຽບເທົ່າ ຕໍ່ທຸລະກຳ.

ມາດຕາ 20 ການຊຳລະ

ພາຍຫຼັງສຳເລັດການຕົກລົງດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດແລ້ວ ໃຫ້ດຳເນີນການຊຳລະຕາມແຕ່ລະກໍລະນີ ດັ່ງນີ້:

1. ການຊຳລະດ້ວຍເງິນໂອນ:
 - 1.1. ການຊຳລະດ້ວຍສະກຸນເງິນກີບ ໃຫ້ຕັດບັນຊີເງິນຝາກສະກຸນເງິນກີບ ຂອງທະນາຄານທຸລະກິດ ທີ່ຝາກໄວ້ນຳ ທຫລ ຕາມຈຳນວນເງິນ ແລະ ອັດຕາແລກປ່ຽນທີ່ຕົກລົງກັນ ຜ່ານລະບົບການຊຳລະທີ່ ທຫລ ຄຸ້ມຄອງ;
 - 1.2. ການຊຳລະດ້ວຍສະກຸນເງິນຕາຕ່າງປະເທດ ສາມາດປະຕິບັດດ້ວຍວິທີໃດໜຶ່ງ ຄື: 

1.2.1. ຊຳລະດ້ວຍບັນຊີເງິນຝາກສະກຸນເງິນຕາຕ່າງປະເທດ ຢູ່ ສປປ ລາວ ທີ່ຝາກໄວ້ນຳ ທຫລ ໂດຍປະຕິບັດຕາມກົນໄກດຽວກັນກັບການຊຳລະທີ່ໄດ້ກຳນົດໄວ້ໃນຂໍ້ 1.1 ຂອງມາດຕານີ້;

1.2.2. ຊຳລະດ້ວຍບັນຊີເງິນຝາກສະກຸນເງິນຕາຕ່າງປະເທດ ຢູ່ຕ່າງປະເທດ ທີ່ຝາກໄວ້ນຳ ທະນາຄານຕົວແທນຢູ່ຕ່າງປະເທດ ຊຶ່ງຕ້ອງສົ່ງເອກະສານຢັ້ງຢືນການໂອນເງິນຜ່ານລະບົບຢັ້ງຢືນທຸລະກຳທາງດ້ານການເງິນສາກົນທີ່ ທຫລ ເປັນສະມາຊິກ ໂດຍສະເພາະລະບົບສະວິບ (SWIFT) ເພື່ອໃຫ້ ທຫລ ດຳເນີນການຊຳລະຕາມຈຳນວນເງິນ ແລະ ອັດຕາແລກປ່ຽນທີ່ຕົກລົງກັນ.

2. ການຊຳລະດ້ວຍເງິນສົດ ທັງສະກຸນເງິນກີບ ແລະ ເງິນຕາຕ່າງປະເທດ ໃຫ້ປະຕິບັດຕາມຂັ້ນຕອນການບໍລິການມອບ-ຮັບ ເງິນສົດ ທີ່ໄດ້ກຳນົດໄວ້ໃນລະບຽບການຂອງ ທຫລ.

ໝວດທີ 4

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ

ມາດຕາ 21 ວົງເງິນຕຳສຸດໃນການດຳເນີນທຸລະກຳ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ມີວົງເງິນຕຳສຸດຕໍ່ທຸລະກຳ ຈຳນວນ ສິບ ພັນ ໂດລາສະຫະລັດ ຫຼື ທຽບເທົ່າ.

ມາດຕາ 22 ວັນ ແລະ ເວລາ ໃນການດຳເນີນທຸລະກຳ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ ສາມາດດຳເນີນຜ່ານຊ່ອງທາງຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ໂດຍປະຕິບັດຕາມລະບຽບການກ່ຽວກັບຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ຫຼື ດຳເນີນຜ່ານຊ່ອງທາງການຕົກລົງໂດຍກົງຂອງສອງຝ່າຍ.

ມາດຕາ 23 ການຊຳລະ

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ ໃຫ້ດຳເນີນການຊຳລະດ້ວຍບັນຊີເງິນຝາກສະກຸນ ເງິນກີບ ແລະ ເງິນຕາຕ່າງປະເທດ ຜ່ານລະບົບການຊຳລະທີ່ ທຫລ ຄຸ້ມຄອງ ໃນວັນສິ່ງມອບເງິນ.

ມາດຕາ 24 ຄຳບໍລິການ

ຄຳບໍລິການການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ ໃຫ້ປະຕິບັດຕາມທີ່ໄດ້ກຳນົດໄວ້ໃນລະບຽບການກ່ຽວກັບຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ສຳລັບການດຳເນີນທຸລະກຳຜ່ານຊ່ອງທາງຕະຫຼາດ ຊື້ ຂາຍ ເງິນຕາຕ່າງປະເທດລະຫວ່າງທະນາຄານ ຫຼື ຕາມການຕົກລົງກັນຂອງທະນາຄານທຸລະກິດ ສຳລັບການດຳເນີນທຸລະກຳຜ່ານຊ່ອງທາງການຕົກລົງໂດຍກົງຂອງສອງຝ່າຍ.

ໝວດທີ 5

ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດ ກັບ ລູກຄ້າ

ມາດຕາ 25 ເງື່ອນໄຂການດຳເນີນທຸລະກຳ

ທະນາຄານທຸລະກິດ ສາມາດດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ລູກຄ້າທີ່ເປັນ
ນິຕິບຸກຄົນ ຊຶ່ງດຳເນີນທຸລະກິດຕິດພັນກັບການນຳເຂົ້າ-ສົ່ງອອກ ສິນຄ້າ ແລະ ການບໍລິການ ຫຼື ຕິດພັນກັບ
ການລົງທຶນຈາກຕ່າງປະເທດ ຢູ່ ສປປ ລາວ ຢ່າງຖືກຕ້ອງຕາມກົດໝາຍ.

ມາດຕາ 26 ການດຳເນີນທຸລະກຳ

ທະນາຄານທຸລະກິດ ສາມາດດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ລູກຄ້າ ໂດຍ
ສອດຄ່ອງກັບລະບຽບການພາຍໃນຂອງຕົນ ເປັນຕົ້ນ ຂັ້ນຕອນ, ວົງເງິນ, ການຊຳລະ, ຄ່າບໍລິການ ພ້ອມທັງ
ກຳນົດປະເພດ, ເປົ້າໝາຍ, ຄຸ້ມຄອງເງິນ, ອັດຕາແລກປ່ຽນ, ອັດຕາດອກເບ້ຍ, ໄລຍະເວລາຂອງສັນຍາ, ຂໍ້
ຫ້າມ ແລະ ມາດຕະການຕໍ່ການລະເມີດ ແລະ ສອດຄ່ອງກັບຂໍ້ຕົກລົງສະບັບນີ້. ພ້ອມນີ້, ທະນາຄານທຸລະກິດ
ຕ້ອງນຳສົ່ງລະບຽບການພາຍໃນດັ່ງກ່າວ ເພື່ອຂໍອະນຸຍາດນຳກົມນະໂຍບາຍເງິນຕາ ກ່ອນນຳໃຊ້ເປັນບ່ອນອີງໃນ
ການດຳເນີນທຸລະກຳ ກັບ ລູກຄ້າ.

ໝວດທີ 6

ຂໍ້ຫ້າມ

ມາດຕາ 27 ຂໍ້ຫ້າມສຳລັບທະນາຄານທຸລະກິດ ທີ່ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທຫລ
ຫ້າມທະນາຄານທຸລະກິດ ທີ່ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທຫລ ມີ
ຜິດຕິກຳ ດັ່ງນີ້:

1. ຊຳລະ ຊັກຊ້າ ຫຼື ບໍ່ຄົບຖ້ວນ;
2. ມີຜິດຕິກຳທີ່ເປັນການປັ່ນປ່ວນອັດຕາແລກປ່ຽນ ຫຼື ອັດຕາດອກເບ້ຍ;
3. ນຳເອົາສັນຍາ ຊື້ ຂາຍ ຝາກເງິນຕາຕ່າງປະເທດ ໄປເປັນຫຼັກຊັບຄ້ຳປະກັນ ໂດຍບໍ່ໄດ້ຮັບອະນຸຍາດຈາກ ທຫລ;
4. ເປີດເຜີຍຂໍ້ມູນທີ່ຕິດພັນກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ໃຫ້ແກ່
ທະນາຄານທຸລະກິດອື່ນ ຫຼື ພາກສ່ວນອື່ນ ທີ່ບໍ່ກ່ຽວຂ້ອງ ໂດຍບໍ່ໄດ້ຮັບອະນຸຍາດ;
5. ມີຜິດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 28 ຂໍ້ຫ້າມສຳລັບທະນາຄານທຸລະກິດ ທີ່ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ

ທະນາຄານທຸລະກິດດ້ວຍກັນ ແລະ ທະນາຄານທຸລະກິດ ກັບ ລູກຄ້າ

ຫ້າມທະນາຄານທຸລະກິດ ທີ່ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາ
ຄານທຸລະກິດດ້ວຍກັນ ແລະ ທະນາຄານທຸລະກິດ ກັບ ລູກຄ້າ ມີຜິດຕິກຳໃດໜຶ່ງ ຕາມທີ່ໄດ້ກຳນົດໄວ້ໃນ
ມາດຕາ 27 ຂອງຂໍ້ຕົກລົງສະບັບນີ້ ແລະ ຫ້າມມີຜິດຕິກຳ ເພີ່ມເຕີມ ດັ່ງນີ້:

5/5

1. ບໍ່ລາຍງານຂໍ້ມູນ ຫຼື ລາຍງານຂໍ້ມູນບໍ່ຄົບຖ້ວນ ກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດຂອງຕົນ ໃຫ້ ທຫລ;
2. ຮັບຮອງລະບຽບການພາຍໃນກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ໂດຍບໍ່ໄດ້ຮັບການເຫັນດີ ຈາກກົມນະໂຍບາຍເງິນຕາ;
3. ດຳເນີນການຊື້ ຂາຍ ຝາກເງິນຕາຕ່າງປະເທດ ໂດຍບໍ່ມີລະບຽບການພາຍໃນຄຸ້ມຄອງການດຳເນີນທຸລະກຳດັ່ງກ່າວ;
4. ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບລູກຄ້າ ທີ່ບໍ່ສອດຄ່ອງກັບຂໍ້ຕົກລົງສະບັບນີ້ ຫຼື ລະບຽບການພາຍໃນຂອງຕົນ;
5. ມີຜິດຕິກຳອື່ນ ທີ່ເປັນການລະເມີດກົດໝາຍ.

ໝວດທີ 7

ສິດ ແລະ ໜ້າທີ່ ຂອງພາກສ່ວນທີ່ກ່ຽວຂ້ອງ

ມາດຕາ 29 ສິດ ແລະ ໜ້າທີ່ ຂອງກົມນະໂຍບາຍເງິນຕາ

ກົມນະໂຍບາຍເງິນຕາ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າສ້າງນິຕິກຳ ກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ເພື່ອສະເໜີຜູ້ວ່າການ ພິຈາລະນາ;
2. ຄົ້ນຄວ້າປັບປຸງການກຳນົດອັດຕາແລກປ່ຽນ ແລະ ອັດຕາດອກເບ້ຍ ສຳລັບການດຳເນີນທຸລະກຳສັນຍາ ຊື້ ຂາຍຝາກເງິນຕາຕ່າງປະເທດ ເພື່ອສະເໜີຄະນະຜູ້ວ່າການ ພິຈາລະນາ;
3. ຄົ້ນຄວ້າ ແລະ ພິຈາລະນາ ຮັບຮອງລະບຽບການພາຍໃນຂອງທະນາຄານທຸລະກິດ ກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ລູກຄ້າ;
4. ຕິດຕາມ ກວດກາ ແລະ ວິເຄາະສະພາບ ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ ຕິດພັນກັບການຮັກສາສະຖຽນລະພາບທາງດ້ານເງິນຕາ ແລ້ວລາຍງານຕໍ່ຄະນະຜູ້ວ່າການ ຢ່າງເປັນປົກກະຕິ;
5. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 30 ສິດ ແລະ ໜ້າທີ່ ຂອງກົມບໍລິການທະນາຄານ

ກົມບໍລິການທະນາຄານ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າສ້າງນິຕິກຳ ກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ຕາມຂອບເຂດສິດຂອງຕົນ;
2. ຄົ້ນຄວ້າຂັ້ນຕອນ, ວິທີການ ແລະ ຮ່າງສັນຍາ ກ່ຽວກັບການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ;
3. ເປັນຕົວແທນໃຫ້ ທຫລ ໃນການເຮັດສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທະນາຄານທຸລະກິດ;
4. ຄົ້ນຄວ້າ ແລະ ແຈ້ງຜົນການພິຈາລະນາ ຕໍ່ທະນາຄານທຸລະກິດທີ່ສະເໜີດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ທຫລ;

S.
5X

5. ເກັບກຳ, ສັງລວມ ແລະ ວິເຄາະ ສະຖິຕິຂໍ້ມູນ ການດຳເນີນທຸລະກຳສັນຍາ ຊື້ ຂາຍ ຝາກເງິນຕາ ຕ່າງປະເທດ ແລ້ວລາຍງານຕໍ່ຄະນະຜູ້ວ່າການ ພ້ອມທັງນຳສົ່ງລາຍງານດັ່ງກ່າວ ໃຫ້ກົມນະໂຍບາຍເງິນຕາ, ກົມ ຄຸ້ມຄອງທະນາຄານທຸລະກິດ ແລະ ກົມກວດກາ ຕາມສິດ ແລະ ໜ້າທີ່ ຂອງຕົນ;
6. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 31 ສິດ ແລະ ໜ້າທີ່ ຂອງກົມຄຸ້ມຄອງທະນາຄານທຸລະກິດ

ກົມຄຸ້ມຄອງທະນາຄານທຸລະກິດ ມີສິດ ແລະ ໜ້າທີ່ ດັ່ງນີ້:

1. ຕິດຕາມ ແລະ ວິເຄາະ ສະພາບຄ່ອງ ຂອງທະນາຄານທຸລະກິດ ແລະ ນຳສົ່ງໃຫ້ກົມບໍລິການທະນາຄານ ເພື່ອເປັນບ່ອນອີງໃນການດຳເນີນທຸລະກຳສັນຍາ ຊື້ ຂາຍ ເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ;
2. ສະຫຼຸບ ແລະ ລາຍງານຜົນ ການຕິດຕາມ ແລະ ກວດກາ ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທະນາຄານທຸລະກິດດ້ວຍກັນ ເພື່ອວິເຄາະ ແລະ ປະເມີນຜົນ ຕິດພັນກັບ ວຽກງານຄວາມໝັ້ນຄົງຂອງທະນາຄານທຸລະກິດ ໃຫ້ຄະນະຜູ້ວ່າການ ຢ່າງເປັນປົກກະຕິ;
3. ນຳໃຊ້ມາດຕະການຕໍ່ທະນາຄານທຸລະກິດ ທີ່ລະເມີດຂໍ້ຕົກລົງສະບັບນີ້;
4. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 32 ສິດ ແລະ ໜ້າທີ່ ຂອງກົມກວດກາ

ກົມກວດກາ ມີສິດ ແລະ ໜ້າທີ່ ດັ່ງນີ້:

1. ຕິດຕາມ ກວດກາ ແລະ ເຂົ້າເຖິງທຸກຂໍ້ມູນຢ່າງຮອບດ້ານ ໃນການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ ພ້ອມທັງແຈ້ງເຕືອນກົມກ່ຽວຂ້ອງທັນທີ ຖ້າເຫັນວ່າມີການລະເມີດຂໍ້ຕົກລົງສະບັບນີ້;
2. ລາຍງານຜົນການຕິດຕາມ ກວດກາ ການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ລະຫວ່າງ ທຫລ ກັບ ທະນາຄານທຸລະກິດ ໃຫ້ຄະນະຜູ້ວ່າການ ເປັນປະຈຳເດືອນ, ໄຕມາດ ແລະ ປີ;
3. ມີຄຳເຫັນຕໍ່ການປະຕິບັດມາດຕະການຕໍ່ຜູ້ລະເມີດ ຕາມລະບຽບການທີ່ກ່ຽວຂ້ອງ;
4. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 33 ສິດ ແລະ ໜ້າທີ່ ຂອງທະນາຄານທຸລະກິດ

ທະນາຄານທຸລະກິດ ມີສິດ ແລະ ໜ້າທີ່ ດັ່ງນີ້:

1. ສ້າງລະບຽບການຝາຍໃນຂອງຕົນ ໃນການດຳເນີນທຸລະກຳສັນຍາ ຊື້ ຂາຍ ຝາກເງິນຕາ ຕ່າງປະເທດ ພ້ອມທັງສະເໜີຂໍອະນຸຍາດນຳກົມນະໂຍບາຍເງິນຕາ ກ່ອນການດຳເນີນທຸລະກຳດັ່ງກ່າວ ກັບ ລູກຄ້າ;
2. ດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ກັບ ລູກຄ້າ ໂດຍສອດຄ່ອງກັບຂໍ້ ຕົກລົງສະບັບນີ້.
3. ລາຍງານການເຄື່ອນໄຫວການດຳເນີນທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດຂອງຕົນ ໃຫ້ກົມບໍລິການທະນາຄານ ເປັນປະຈຳວັນ, ອາທິດ, ເດືອນ ແລະ ປີ ຕາມລະບຽບການລາຍງານທີ່ ທຫລ ກຳນົດ;
4. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ໝວດທີ 8
ມາດຕະການຕໍ່ຜູ້ລະເມີດ

ມາດຕາ 34 ມາດຕະການຕໍ່ຜູ້ລະເມີດ

ທະນາຄານທຸລະກິດ ທີ່ລະເມີດຂໍ້ຕົກລົງສະບັບນີ້ ຈະຖືກປະຕິບັດມາດຕະການສຶກສາອົບຮົມ, ປັບໃໝທາງບໍລິຫານ, ໃຊ້ແທນຄ່າເສຍຫາຍທາງແຝງ ແລະ/ຫຼື ຮັບຜິດຊອບທາງອາຍາ ຕາມແຕ່ລະກໍລະນີເປົ້າ ຫຼື ໜັກ.

ມາດຕາ 35 ມາດຕະການສຶກສາອົບຮົມ

ທະນາຄານທຸລະກິດ ທີ່ລະເມີດຂໍ້ຕົກລົງສະບັບນີ້ ໃນລັກສະນະເປົ້າ ແລະ ເປັນຄັ້ງທຳອິດ ຈະຖືກສຶກສາອົບຮົມ, ກ່າວເຕືອນ ຢ່າງເປັນລາຍລັກອັກສອນ.

ມາດຕາ 36 ມາດຕະການປັບໃໝທາງບໍລິຫານ

ທະນາຄານທຸລະກິດ ທີ່ລະເມີດຂໍ້ຕົກລົງສະບັບນີ້ ຈະຖືກປັບໃໝທາງບໍລິຫານ ຕາມແຕ່ລະກໍລະນີ ດັ່ງນີ້:

1. ຊຳລະ ຊັກຊ້າ ຫຼື ບໍ່ຄົບຖ້ວນ ຈະຖືກປັບໃໝ ຕາມແຕ່ລະກໍລະນີ ດັ່ງນີ້:

1.1. ເກີນ ເຈັດວັນ ຈະຖືກປັບໃໝ ຄື: ຈຳນວນເງິນກີບ ຫຼື ເງິນຕາຕ່າງປະເທດ ຄ້າງຊຳລະ ຄຸນ ອັດຕາດອກເບ້ຍທຸລະກຳອະນຸພັນທາງການເງິນສະກຸນເງິນກີບ ຫຼື ເງິນຕາຕ່າງປະເທດ ໄລຍະ ເຈັດວັນ ທີ່ ທຫລ ກຳນົດ ຄຸນ ຮ້ອຍຫ້າສິບສ່ວນຮ້ອຍ ຄຸນ ຈຳນວນວັນທີ່ຜິດນັດ ແລະ ຫານ ສາມຮ້ອຍຫົກສິບວັນ ຊຶ່ງ ທຫລ ມີສິດຕັດເງິນປັບໃໝດັ່ງກ່າວ ໃນບັນຊີເງິນຝາກສະກຸນເງິນກີບ ຫຼື ເງິນຕາຕ່າງປະເທດ ຂອງທະນາຄານທຸລະກິດ ທີ່ຝາກໄວ້ນຳ ທຫລ ໃນວັນລັດຖະການຖັດໄປ;

1.2. ເກີນ ເຈັດວັນ ຈະຖືກປັບໃໝ ຄື: ຈຳນວນເງິນກີບ ຫຼື ເງິນຕາຕ່າງປະເທດ ຄ້າງຊຳລະ ຄຸນ ອັດຕາດອກເບ້ຍທຸລະກຳອະນຸພັນທາງການເງິນສະກຸນເງິນກີບ ຫຼື ເງິນຕາຕ່າງປະເທດ ໄລຍະ ເຈັດວັນ ທີ່ ທຫລ ກຳນົດ ຄຸນ ສອງຮ້ອຍສ່ວນຮ້ອຍ ຄຸນ ຈຳນວນວັນທີ່ຜິດນັດ ແລະ ຫານ ສາມຮ້ອຍຫົກສິບວັນ ຊຶ່ງ ທຫລ ມີສິດຕັດເງິນປັບໃໝດັ່ງກ່າວ ໃນບັນຊີເງິນຝາກສະກຸນເງິນກີບ ຫຼື ເງິນຕາຕ່າງປະເທດ ຂອງທະນາຄານທຸລະກິດ ທີ່ຝາກໄວ້ນຳ ທຫລ ໃນວັນລັດຖະການຖັດໄປ;

1.3. ເກີນ ສາມສິບວັນ ຈະຖືກປັບໃໝ ຄື: ຈຳນວນເງິນກີບ ຫຼື ເງິນຕາຕ່າງປະເທດ ຄ້າງຊຳລະ ຄຸນ ອັດຕາດອກເບ້ຍທຸລະກຳອະນຸພັນທາງການເງິນສະກຸນເງິນກີບ ຫຼື ເງິນຕາຕ່າງປະເທດ ໄລຍະ ເຈັດວັນ ທີ່ ທຫລ ກຳນົດ ຄຸນ ສອງຮ້ອຍສ່ວນຮ້ອຍ ຄຸນ ຈຳນວນວັນທີ່ຜິດນັດ ແລະ ຫານ ສາມຮ້ອຍຫົກສິບວັນ ຊຶ່ງ ທຫລ ມີສິດຕັດເງິນປັບໃໝດັ່ງກ່າວ ໃນບັນຊີເງິນຝາກສະກຸນເງິນກີບ ຫຼື ເງິນຕາຕ່າງປະເທດ ຂອງທະນາຄານທຸລະກິດ ທີ່ຝາກໄວ້ນຳ ທຫລ ຕາມຈຳນວນເງິນທີ່ ຍັງຄ້າງຊຳລະ ລວມຕົ້ນທຶນ, ດອກເບ້ຍ ແລະ ຄ່າປັບໃໝ ກໍລະນີທະນາຄານທຸລະກິດ ມີເງິນໃນບັນຊີພຽງພໍ.

2. ການລະເມີດ ມາດຕາ 28 ຂໍ້ 1 ແລະ 3 ຂອງຂໍ້ຕົກລົງສະບັບນີ້ ທີ່ຖືກມາດຕະການສຶກສາອົບຮົມມາແລ້ວ ແຕ່ຍັງສືບຕໍ່ລະເມີດ ຈະຖືກປັບໃໝ 10,000,000 ກີບ ຕໍ່ວັນ ຈົນກວ່າຈະແກ້ໄຂສຳເລັດ ຕາມກຳນົດໄລຍະເວລາໃນການແກ້ໄຂ.

ສຳລັບການລະເມີດຊ້ຳໃນແຕ່ລະກໍລະນີ ຈະຖືກປັບໃໝ ສອງເທົ່າ ຂອງມູນຄ່າປັບໃໝໃນຄັ້ງຫຼ້າສຸດ.

ມາດຕາ 37 ມາດຕະການທາງບໍລິຫານອື່ນ

ທະນາຄານທຸລະກິດ ທີ່ລະເມີດ ມາດຕາ 28 ຂໍ້ 2 ຂອງຂໍ້ຕົກລົງສະບັບນີ້ ຈະຖືກໂຈະການໃຫ້ບໍລິການ ທຸລະກຳສັນຍາ ຊື້ ຂາຍ ຝາກເງິນຕາຕ່າງປະເທດ ພ້ອມທັງແຈ້ງໃຫ້ມວນຊົນຊາບ.

**ໝວດທີ 9
ບົດບັນຍັດສຸດທ້າຍ**

ມາດຕາ 38 ການຈັດຕັ້ງປະຕິບັດ

ກົມນະໂຍບາຍເງິນຕາ, ກົມບໍລິການທະນາຄານ, ກົມຄຸ້ມຄອງທະນາຄານທຸລະກິດ ແລະ ກົມກວດກາ ເປັນເຈົ້າການໃນການຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ໄດ້ຮັບຜົນດີ.

ທະນາຄານທຸລະກິດ ແລະ ຝາກສ່ວນກ່ຽວຂ້ອງ ຈົ່ງຮັບຮູ້ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງ ເຂັ້ມງວດ.

ມາດຕາ 39 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ຂໍ້ຕົກລົງສະບັບນີ້ ປ່ຽນແທນຂໍ້ຕົກລົງວ່າດ້ວຍສັນຍາ ຊື້ ຂາຍ ຝາກເງິນຕາຕ່າງປະເທດ ສະບັບເລກທີ 1186/ທຫລ, ລົງວັນທີ 27 ທັນວາ 2019.

5/15

ຜູ້ວ່າການ



ບຸນຄຳ ວໍລະຈິດ